



www.oljan.fo

Jan Müller

07 - 03 - 2012

Kríggj ímóti Iran kann senda oljuverð upp á 270 dollarar

Tann stóri bankin UBS ávarar nú um, at eitt kríggj ímóti Iran kann hava við sær, at oljuverðurin fer upp ígjøgnum. Tað er einki at taka seg aftur í, at oljumarknaðurin skelvir í brókunum orsakað av stríðnum millum Iran og altjóða samfelagið um ta iransku kjarnorkuverkætlanina. Og sambært tí stóra íløgubankanum UBS hevur marknaðurin góða grund til at stúra. Í einari nýggjari frágreiðing hevur bankin fleiri boð uppá, hvat kann henda. Felags fyrri øll er, at eitt kríggj ímóti Iran, sum fer at steðga iransku oljuframleiðsluni, fer at senda oljuverðin so langt upp, sum vit ikki hava sæð fyrr. Iran framleiðsir í løtuni fyra milliónir tunnur av olju um dagin, og fer henda stóra framleiðslan av marknaðinum, fær tað stóra ávirkan á oljuverðin. -Okkara meting er, at verðurin verður fyrst millum 120 og 165 dollarar og fer seinni upp á einar 220 til 270 dollarar fyri tunnuna, skriva greinararnir hjá UBS í frágreiðingini. Teir siga, at hetta fer at henda, um annað land ella onnur lond søkja at iranska kjarnorkuútbúnaðinum við hermegi. Ísraelsmenn hava hótt við at bumba kjarnorkuverk í Iran, og UBS sigur, at eitt tilíkt álop fer at senda oljuverðin upp millum 180 og 205 dollarar fyri tunnuna. Innflutningsbann ES-londini hava samtykt at steðga oljuinnflutninginum úr Iran, og UBS sigur, at fara onnur keyparalond at gera tað sama, fer oljuverðin at hækka upp í einar 128 til 138 dollarar. UBS sigur, at innflutningsbannið hjá ES og 10 prosent minni útflutningur til onnur lond fara at gera, at iranska oljuframleiðslan fer at minka 800.000 tunnur um dagin. Tann 1. juli kemur bannið hjá ES í gildi, og tá minkar iranski útflutningurin 600.000 tunnur um dagin, og tað fer at trýsta oljuverðin longri upp, skrivur bankin. Í gjár kostaði ein tunna av norðsjóvarolju 122,37 dollarar í New York. UBS væntar, at verðurin fer upp á 130 dollarar, tá innflutningsbannið hjá ES fer at virka. ?